

पञ्चनवत्यधिकशततमः सर्गः

श्रीवसिष्ठ उवाच ।

अहो नु संप्रबुद्धोऽसि राघवाघविघातिनी ।
 वागियं तव संपन्ना प्रबुद्धेष्ववहासिनी ॥ १
 विभातीवासदेवेदमसंकल्पेन शाम्यति ।
 एतच्छान्तिस्तु निर्वाणमित्येव परमार्थता ॥ २
 कल्पनाकल्पने रूपं परस्यैवेतरस्य नो ।
 स्पन्दनास्पन्दने वायोर्यथा नात्रैकताद्विते ॥ ३
 प्रबुद्धस्यैव या पुंसः शिलाजठरवत्स्थितिः ।
 शान्तौ व्यवहतौ वापि सामला मुक्ततोच्यते ॥ ४
 वयमस्मिन्पदे स्थित्वा राघवाघविघातिनि ।
 शान्तत्वे व्यवहारे च सममित्थमवस्थिताः ॥ ५
 अस्मिन्नेव पदे नित्यं ब्रह्मविष्णुहरादयः ।
 तिष्ठन्ति व्यवहारस्था अपि शान्ता ज्ञरूपिणः ॥ ६
 शैलोदरस्थितिमतां प्रबुद्धानामनामयम् ।
 अस्माकं पदमेवं तदालभ्यैतदिहोष्यताम् ॥ ७
 श्रीराम उवाच ।
 ब्रह्मण्येवमसद्रूपमनुत्पन्नमभासुरम् ।
 अनारम्भमनाकारमेवेदं भासते जगत् ॥ ८
 मृगतृष्णाम्बुसदृशं तरङ्गावर्तिवारिवत् ।
 रुचकादीव कनके स्वप्नसंकल्पशैलवत् ॥ ९
 श्रीवसिष्ठ उवाच ।
 बुद्धवानसि चेद्राम तत्स्वबोधविवृद्धये ।
 कुरु संशयविच्छेदं पृच्छतः प्रच्छकस्य मे ॥ १०
 इत्थं नित्यानुभूतोऽपि शिरस्थोऽप्यतिभासुरः ।

जगदाख्योऽयमाभासः कथं नाम न विद्यते ॥ ११
 श्रीराम उवाच ।
 पूर्वमेवेदमुत्पन्नं न किञ्चन कदाचन ।
 तेन बन्ध्यासुतस्यास्य न सत्ता कल्पनादृते ॥ १२
 किमिवास्या जगद्भ्रान्तेः कारणं प्रोत्थिता यतः ।
 न कारणं विना कार्यं किञ्चित्संभवति क्वचित् ॥ १३
 न चाविकारमजरं सविकारं क्षयादृते ।
 कारणं क्वचिदेवेह किञ्चिद्भवितुमर्हति ॥ १४
 ब्रह्मैवेदमनाख्यात्म कारणं प्रविजृम्भते ।
 तत्क कस्य कथं नाम जगच्छब्दार्थसंविदः ॥ १५
 तदनाख्ये पदे शान्ते चिरात्प्रथमचेतनम् ।
 कञ्चित्काललवं तिष्ठत्यातिवाहिकदेहभृत् ॥ १६
 क्षणे वत्सरसंवित्तिं स्वप्ने त्वमिव चेतति ।
 काकतालीयवत्तत्र चन्द्रार्कादींश्च पश्यति ॥ १७
 संकल्पैकात्मनस्तस्य देशकालक्रियान्वितम् ।
 अत्यन्तमेव व्योमन्येव भुवनं भासते स्वयम् ॥ १८
 तस्मिन्मिथ्योपसंपन्ने स मिथ्यापुरुषस्ततः ।
 मिथ्यैव तत्समाचारं कुर्वन्विपरिवर्तते ॥ १९
 अधस्तादूर्ध्वमायाति पुनरूर्ध्वादूर्ध्वजत्यधः ।
 कल्पितानन्तसंभारपदार्थानर्थसंभ्रमः ॥ २०
 काकतालीयवत्तस्य संकल्पस्य भवेद्यदि ।
 यद्यथा तत्तथाद्यापि सुस्थिरामात्तवान्स्थितिम् ॥ २१
 शिला बन्ध्यासुतमुखे व्योमचूर्णेन रञ्जनम् ।
 करोतीत्यादिवदिदं मिथ्या जगदुपस्थितम् ॥ २२
 सत्यमेवेदमथवा मिथ्यात्वं तु कुतः किल ।

न मिथ्यात्वं न सत्यत्वं किमपीदमजं ततम् ॥	२३
आकाशकोशवत्स्वच्छं शिलाजठरवद्धनम् ।	
पाषाणमौनवच्चेदं शान्तमेवाक्षयं जगत् ॥	२४
चिन्मात्रसर्वसंकल्पे विराडात्मातिवाहिके ।	
देहे संवेदनं व्योम जगदित्यवभासते ॥	२५
एवं ब्रह्म महाकाशमेवेदं क्र जगत्कथा ।	
शान्तं समसमाभोगमेकमाद्यन्तवर्जितम् ॥	२६
यथा पयसि वीचीनामुन्मज्जननिमज्जनैः ।	
न जलान्यत्वमेवं हि भावाभावैः परैः परे ॥	२७
परावरविदः केचिदेतस्मिन्परमे पदे ।	
शुद्धे परिणमन्त्यन्तर्वारिबिन्दुरिवाम्भसि ॥	२८
परेऽपरमिदं भाति परस्येव परात्मकम् ।	
संभवन्त्यमले शान्ते न जगन्ति न तत्क्रियाः ॥	२९
स्वप्ने स्वप्न इति ज्ञाते दृश्ये ब्रह्मतयापि च ।	
मृगाम्बुनि परत्वेन को भावयति भावनाम् ॥	३०
परमार्थचमत्कारमन्तःस्थानुभवं विना ।	
अन्यस्यान्यं न जानाति सीधुस्वादुमिव द्विजः ॥	३१
निर्वाय निज आत्मायं परिवृत्यावलोकितः ।	
चेत्योन्मुखत्वमुत्सृज्य संतिष्ठेच्छान्त आत्मनि ॥	३२
श्रीवसिष्ठ उवाच ।	
दृश्यं बीजाङ्कुर इव स्थितं ब्रह्मणि कारणे ।	
इति सर्गादिसद्भावः कस्मान्नेहोपपद्यते ॥	३३
श्रीराम उवाच ।	
बीजेऽङ्कुरोऽङ्कुरतया संश्रितो नोपलभ्यते ।	
बीजोदरे तु या सत्ता बीजमेव हि सा भवेत् ॥	३४

ब्रह्मणोऽन्तर्जगतैवं जगतैवोपलभ्यते ।	
अस्ति चेत्तद्भवेन्नित्यं सा ब्रह्मैवाविकारि तत् ॥	३५
अविकारादनाकाराद्विकार्याकृतिभासुरम् ।	
उदेतीति किलास्माभिर्नैव दृष्टं न च श्रुतम् ॥	३६
अनाकृतावाकृतिमत्र चैतत्स्थानुमर्हति ।	
परमाणौ न चैवान्तरिव संभान्ति मेरवः ॥	३७
समुद्रके रत्नमिव जगद्ब्रह्मणि तिष्ठति ।	
महाकारं निराकार इत्युन्मत्तवचो भवेत् ॥	३८
शान्तं परं च साकारस्याधार इति राजते ।	
न वक्तुं राजते केव साकारस्याविनाशिता ॥	३९
बोध एवायमाकार इति कल्पनयापि धीः ।	
अपूर्वैः स्वप्नवद्रूढैः संसारैर्नोपलभ्यते ॥	४०
अपूर्वं एव स्वप्नोऽयं यद्वै सर्गोऽनुभूयते ।	
स्वप्नः किलानुभूतार्थः स्वभ्यस्त इव दृश्यते ॥	४१
यदेव जाग्रत्तत्स्वप्न इति नात्रोपपद्यते ।	
स्वप्ने प्रदग्धः पुरुषः कथं प्रातर्विलोक्यते ॥	४२
अशरीरस्य न स्वप्न इत्येतदपि नोचितम् ।	
संभवन्ति पिशाचाद्यास्तेषां च स्वप्नवत्स्थितिः ॥	४३
तस्मात्स्वप्नवदाभासः संविदात्मनि संस्थितः ।	
सर्गादिनानाकृतिना परमात्मा निराकृतिः ॥	४४
स्वप्ने चिदेव शैलादिरूपेणात्मनि तिष्ठति ।	
ब्रह्मात्माखिलमुक्तोऽसावन्येनासौ कृतो यदि ॥	४५
नेहास्तित्वं न नास्तित्वमुपलब्धेऽनुभूयते ।	
नैवानुभवितृत्वं च न चानुभवनक्रमः ॥	४६
किमपीदमनाख्येयं बुद्धेनैवानुभूयते ।	

स्वसंवेदनसंवेद्यं सत्तासत्ताविजृम्भितम् ॥	४७
अभावरूपिणो भावा अभावा भावरूपिणः ।	
सर्वदा सर्वथा सर्वे भान्ति भासुरतां गताः ॥	४८
बृंहति ब्रह्मणि ब्रह्म व्योम व्योमनि वर्धते ।	
न चोपपद्यते किञ्चिद्ब्रह्म व्योमि विबृंहणम् ॥	४९
द्रष्टृदृश्यदृगात्मायमहं सर्गादिविभ्रमः ।	
शान्तचिद्व्योमविस्तारो न कुड्याद्युपपद्यते ॥	५०
यथा न सन्न कुड्यादि स्वसंकल्पनपत्तनम् ।	
तथैवायं जगदिति शान्तमेकमनामयम् ॥	५१
पूर्णं हि परमं शान्तमिदं सर्वमखण्डितम् ।	
अनिङ्गनमनाभासमनाद्यन्तमचेतितम् ॥	५२
अजन्ममरणं शान्तमनादिनिधनं महत् ।	
अनुपाधि निराकारं स्वपदं बुद्धवानहम् ॥	५३
या संविदन्तः स्फुरति सैवोपायाति वाक्यताम् ।	
यद्वीजं लीनमवनौ तद्यात्यङ्कुरतां किल ॥	५४
शुद्धज्ञानामयैकात्मा द्वैतैक्यपरिवर्जितः ।	
मनागपि न जानामि द्वैतैक्यकलनाकलाम् ॥	५५
सर्वे तूष्णीमया एव जीवमुक्ता इमे जनाः ।	
संशान्तसर्वसंरम्भाः खे स्वभाव इव स्थिताः ॥	५६
जगत्स्पर्शमारम्भमपि तूष्णीमिदं स्थितम् ।	
चित्रं भित्ताविव कृतं मनोराज्य इवोदितम् ॥	५७
शैलादिवोत्कीर्णसमं कथायामिव वर्णितम् ।	
शम्बरेणेव रचितं व्योमि स्वप्न इवोदितम् ॥	५८
किल स्वप्नवदेवेदं सर्गादावेव भाति यत् ।	

अभित्तिकं निष्प्रतिघं जगत्केवास्य सत्यता ॥	५९
जगद्बुद्धाविदं सत्यं परिज्ञानवतो मृषा ।	
ब्रह्मात्मक इदं ब्रह्म शान्ते शान्तं पराम्बरम् ॥	६०
सर्व एव इमे भावाः सह स्थावरजङ्गमाः ।	
अस्मदादय आकाशं जगज्जविषयं तथा ॥	६१
खमहं खं भवांश्चित्खं जगत्खं खं खमेव च ।	
चिदाकाशैकतामेत्य भजैकाकाशरूपताम् ॥	६२
ज्ञानेनाकाशकल्पेन सर्वात्म गगनोपमम् ।	
ज्ञेयाभिन्नेन संबोधात्तं वन्दे द्विपदां वरम् ॥	६३
चिद्रूपत्वादुदेतीदं जगत्तत्रैव लीयते ।	
अकारणकमेवान्तः परं व्योमैव निर्मलम् ॥	६४
एतत्सर्वपदातीतं सर्वशास्त्रकलातिगम् ।	
पदमासाद्य निर्द्वन्द्वं त्वमाकाशात्मकोऽभवः ॥	६५
अहं जगच्च नो पादपाण्यादि न घटादि च ।	
सर्वमाकाशमाकाशमेवाच्छं सूक्ष्मचिद्भवेत् ॥	६६
सर्वापह्वव एवायं मया यो दर्शितस्तव ।	
स निन्द्यो वादिनां वादेष्व्वात्मज्ञानेषु राजते ॥	६७
काष्ठमौनात्मको वादे न सर्वापह्ववो यदा ।	
क्रियते तेन वादेषु नात्मज्ञानं प्रसीदति ॥	६८
प्रत्यक्षादिप्रमाणानां यदगम्यमचिह्नितम् ।	
स्वानुभूतिभवं ब्रह्म वादैस्तल्लभ्यते कथम् ॥	६९
सर्वागमार्थसमतीतमचिह्नमच्छ-	
माकाशमेकमजमाद्यमनामरूपम् ।	
शुद्धं चिदात्मकमिहास्त्यनुभूतिमात्रं	

शान्ताभिधानकलनं मलशङ्क्यालम् ॥

७०

इत्यार्षे श्रीवासिष्ठमहारामायणे वाल्मीकीये देवदूतोक्ते मोक्षोपायेषु निर्वाणप्रकरणे
उत्तरार्धे बोधप्रकाशीकरणयोगोपदेशो नाम पञ्चनवत्यधिकशततमः सर्गः ॥ १९५ ॥

